

गृत्समद (आङ्गिरसः शौनहोत्रः पश्चाद्) भार्गवः शौनकः। इन्द्रः। त्रिष्टुप्

अध्वर्यवो भरतेन्द्राय सोममामत्रेभिः सिञ्चता मद्यमन्धः।

कामी हि वीरः सदमस्य पीतिं जुहोत वृष्णे तदिदेष वष्टि ॥ २.०१४.०१

अध्वर्यवः- हे ध्वरहितकर्मेच्छव उपासकाः। इन्द्राय- परमेश्वराय। सोमम्- अध्यात्मरसम्। भरत- वहत। अत्रेभिः- रसोपलब्धिस्थानप्रतीकचमसैः। मद्यम्- आनन्दकरम्। अन्धः- रसम्। आ सिञ्चत- क्षरत निष्पादयत। सदम्- सदैव। अस्य- एतस्य रसस्य। पीतिम्- अनुभूत्याः। कामी- इच्छुकः। हि- खलु। वीरः- वीर्यसम्पन्नः। वृष्णे- वर्षकाय। जुहोत- समर्पयत। तदित्- तदेव। एषः- अयम्। वष्टि- कामयते ॥१॥

अध्वर्यवो यो अपो वव्रिवांसं वृत्रं जघानाशन्यैव वृक्षम्।

तस्मा एतं भरत तद्वशायै एष इन्द्रो अर्हति पीतिमस्य ॥ २.०१४.०२

अध्वर्यवः- सर्वभूतहितकर्मेच्छवः। नजो विरोधार्थत्वात्। अपः- आधारशक्तिधाराः। वव्रिवांसम्- आवारयन्तम्। वृत्रम्- आवरणम्। अशन्या इव वृक्षम्- अशनिना तरुमिव। जघान- विनाशितवान्। तस्मै- अमुष्मै। तद्वशाय- रसकामाय। एतम्- एनं रसम्। भरत- वहत। एषः- अयम्। इन्द्रः- परमेश्वरः। अस्य- एतस्य रसस्य। पीतिम्- अनुभूतिम्। अर्हति ॥२॥

अध्वर्यवो यो दृभीकं जघान यो गा उदाजदप हि वलं वः।

तस्मा एतमन्तरिक्षे न वातमिन्द्रं सोमैरोर्णुत जूर्न वस्त्रैः ॥ २.०१४.०३

अध्वर्यवः। यः। दृभीकम्- विदारकं भयङ्करम्। जघान- हिंसितवान्। यः। गाः- चिद्रश्मीन्। उदाजत्- निरगमयत्। वलम्- आवरणम्। वल संवरणे। अप वः- अपावृणोत्। तस्मै- अमुष्मै।

एतम्- एनं सोमं रसम् । अन्तरिक्षे- प्राणमयकोशे । वातं न- प्राणमिव व्याप्तं कुरुत । जूः- जीर्णः ।
वस्त्रैर्न- वस्त्रैरिव । सोमैः- रसैः । आ ऊर्णुत- आच्छादयत ॥३॥

अध्वर्यवो य उरणं जघान नव चरुवांसं नवतिं च बाहून् ।

यो अर्बुदमव नीचा बबाधे तमिन्द्रं सोमस्य भृथे हिनोत ॥ २.०१४.०४

अध्वर्यवः । यः । नव नवतिं बाहून् । चरुवांसम्- प्रदर्शयन्तम् । चष्टेरिदं रूपमिति सायणः ।
उरणम्-मेषबलम् । जघान- विनाशितवान् । यः । अर्बुदम्- मेघं जडोपलक्षितम् । अव नीचा बबाधे-
अपां मूलशक्तिधाराणां निःसारणाय अधः पातयित्वा बाधितवान् । तमिन्द्रम् । सोमस्य- रसस्य ।
भृथे- निवाहि । हिनोत- प्रेरयत ॥४॥

अध्वर्यवो यः स्वश्रुं जघान यः शुष्णमशुषं यो व्यंसम् ।

यः पिप्पुं नमुचिं यो रुधिक्रां तस्मा इन्द्रायान्धसो जुहोत ॥ २.०१४.०५

अध्वर्यवः । यः । स्वश्रुम्- अदनशीलम् । जघान- बाधितवान् । यः । अशुषम्- अशोषणीयम् ।
शुष्णम्- शोषकम् । व्यंसम्- विगताङ्गमकरोत् । यः । पिप्पुम्- आपूर्यमाणम् । नमुचिम्- न
मुञ्चन्तं बन्धकमिति भावः । रुधिक्राम्- पापरोधकनियमक्रमणशीलमत्याचारयुक्तमिति भावः ।
जघान । तस्मै । इन्द्राय । अन्धसः- अन्नानि । जुहोत- जुहुत ॥५॥

अध्वर्यवो यः शतं शम्बरस्य पुरो बिभेदाश्मनेव पूर्वीः ।

यो वर्चिनः शतमिन्द्रः सहस्रमपावपद्भरता सोममस्मै ॥ २.०१४.०६

अध्वर्यवः । यः । शम्बरस्य- मेघस्य जडप्रतीकस्य । शतम्- बहूनि । पूर्वीः- प्राचीनानि । पुरः-
बन्धनान्यावरणानि । अश्मनेव- वज्रेणेव । बिभेद । यः । वर्चिनः- तेजस्वी । इन्द्रः । शतं सहस्रम्-
प्रभूतम् । अपावपत्- पातयति । अस्मै । सोमम्- रसम् । भरत- वहत ॥६॥

अध्वर्यवो यः शतमा सहस्रं भूम्या उपस्थेऽवपज्जघन्वान् ।

कुत्सस्यायोरेतिथिगवस्य वीराण्यावृणग्भरता सोममस्मै ॥ २.०१४.०७

अध्वर्यवः। भूम्याः- पृथिव्याः। उपस्थे- उत्सङ्गे। यः। शतं सहस्रम्- प्रभूतम्। अवपत्-
अपातयत्। जघन्वान्- जघान। कुत्सस्य- कर्मशीलस्य। कुत्सा एते हर्यश्वाय शूषमिति श्रुतावेवमेव
दृश्यते। आयोः- मनुष्यस्य। अतिथिगवस्य- अतिथिभिर्गम्यस्योपासकस्य। वीरान्-
शत्रूनन्तरायप्रतीकान्। न्यवृणक्- अवधीत्। भरत सोममस्मै ॥७॥

अध्वर्यवो यन्नरः कामयाध्वे श्रुष्टी वहन्तो नशथा तदिन्द्रे।

गभस्तिपूतं भरत श्रुतायेन्द्राय सोमं यज्यवो जुहोत ॥ २.०१४.०८

अध्वर्यवः। नरः- नेतारः। कामयाध्वे। श्रुष्टी- क्षिप्रम्। वहन्तः- रसं धारयन्तः। इन्द्रे-
ईशानाधिदैवते। तत्। नशथ- प्रापयथ। श्रुताय- श्रुतिस्थाय। इन्द्राय- परमेश्वराय। गभस्तिपूतम्-
अङ्गुल्युपलक्षितशोभनकर्मपूतम्। सोमम्- रसम्। भरत- धारयत। यज्यवः- हे यष्टारः। जुहोत-
जुहुत ॥८॥

अध्वर्यवः कर्तना श्रुष्टिमस्मै वने निपूतं वन उन्नयध्वम्।

जुषाणो हस्त्यमभि वावशे व इन्द्राय सोमं मदिरं जुहोत ॥ २.०१४.०९

अध्वर्यवः। श्रुष्टिम्- सुखम्। कर्तन- कुरुत। वने- सम्भजनीये। वने- जीवोदके। निपूतम्-
शोधितम्। उन्नयध्वम्- उन्नयत। जुषाणः- सेवमानः। वः- युष्माकम्। हस्त्यम्-
शोभनकर्मनिष्पन्नम्। अभि वावशे- अभिकामयते। इन्द्राय- परमेश्वराय। मदिरम्- तृप्तिकरम्।
मदी तृप्तियोगे। सोमम्- रसम्। जुहोत- समर्पयत ॥९॥

अध्वर्यवः पयसोध्वर्यथा गोः सोमैभिरीं पृणता भोजमिन्द्रम्।

वेदाहमस्य निभृतं म एतद्वित्सन्तं भूयो यजतश्चिकेत ॥ २.०१४.१०

अध्वर्यवः। गोः- धेनोः। ऊधः। यथा। पयसा- क्षीरेण। तथा। सोमेभिः- रसैः। भोजम्-
सम्भक्तारम्। ईम्- एनम्। इन्द्रम्- परमेश्वरम्। पृणत- पूरयत। मे- मम। अस्य- सोमस्य।
निभृतम्- गूढम्। एतत्- सुखसाधनस्वभावम्। अहम्। वेद- जानामि। भूयः। यजतः- पूज्य
इन्द्रः। दित्सन्तम्- दातुमिच्छन्तम्। चिकेत- जानाति ॥१०॥

अध्वर्यवो यो दिव्यस्य वस्वो यः पार्थिवस्य क्षम्यस्य राजा।

तमूर्दरं न पृणता यवेनेन्द्रं सोमेभिस्तदपो वो अस्तु ॥ २.०१४.११

अध्वर्यवः। यः। दिव्यस्य वस्वः- दिव्यसम्पदः। पार्थिवस्य क्षम्यस्य- भूमेश्वरः। राजा- स्वामी।
तम्। इन्द्रम्- परमेश्वरम्। ऊर्दरम्- कुसूलम्। ऊर्ध्वं दीर्णमूर्दरम्। यवेन। न- इव। पृणत- पूरयत।
सोमेभिः- रसैः। तदपः- तत्कर्म। वः- युष्माकम्। अस्तु- भवतु ॥११॥

अस्मभ्यं तद्वसो दानाय राघः समर्थयस्व बहु तै वसव्यम्।

इन्द्र यच्चित्रं श्रवस्या अनु द्यून्बृहद्वदेम विदथे सुवीराः ॥ २.०१४.१२

पूर्वसूक्ते व्याख्यातम् ॥१२॥